

ກະຊວງອຸດສາຫະກຳ ແລະ ການຄ້າ ສະຖາບັນ ອຸດສາຫະກຳ ແລະ ການຄ້າ



ບົດຄົ້ນຄວ້າຫຍໍ້ດ້ານນະໂຍບາຍ

ສະຫຼຸບບາງຜົນດີ ແລະ ຜົນເສຍຂອງການນຳໃຊ້ເງິນໂດລາຄ່ຽງຄູ່ກັບສະກຸນເງິນທ້ອງຖິ່ນພາຍໃນປະເທດ (Dollarization)

ມັງກອນ, 2023

ໂດຍ: ປອ ສົມເດດ ໂພທິສານ (Somdeth BODHISANE, Ph.D.)

ພະແນກຄົ້ນຄວ້ານະໂຍບາຍການຄ້າ, ສະຖາບັນ ອຸດສາຫະກຳ ແລະ ການຄ້າ

somdethx@yahoo.com

ສະພາບລວມ

ການນຳໃຊ້ເງິນໂດລາສະຫະລັດ ຄ່ຽງຄູ່ກັບສະກຸນເງິນທ້ອງຖິ່ນຂອງຕົນເອງ (Dollarization) ເພື່ອເປັນຊື່ກາງໃນການຊຳລະຊະສາງການຊື້ສິນຄ້າ ແລະ ການບໍລິການໃນຊີວິດປະຈຳວັນ ເປັນກົນໄກໜຶ່ງຂອງບັນດາປະເທດທີ່ບໍ່ແມ່ນສະຫະລັດອາເມລິກາ ນຳໃຊ້ເພື່ອແກ້ໄຂບັນຫາກ່ຽວກັບການສູນເສຍຄ່າເງິນ ແລະ ອັດຕາແລກປ່ຽນທີ່ບໍ່ມີສະຖຽນລະພາບ ຂອງເງິນສະກຸນຫຼັກຂອງປະເທດນັ້ນ. ຮູບແບບການຫັນມານຳໃຊ້ເງິນໂດລາພາຍໃນປະເທດປະກອບດ້ວຍ: ການນຳໃຊ້ເງິນໂດລາຢ່າງບໍ່ເປັນທາງການ (Unofficial) ແລະ ເປັນທາງການ (Official) (Estevez, 2022; Vega & Mata, 2015):

- ການນຳໃຊ້ເງິນໂດລາຢ່າງບໍ່ເປັນທາງການ (Unofficial): ນຳໃຊ້ເງິນໂດລາສຳລັບການຊື້ສິນຄ້າ ແລະ ການບໍລິການທີ່ມີມູນຄ່າສູງ, ແລະ ສາມາດເປີດບັນຊີເງິນຝາກເປັນເງິນໂດລາໄດ້ຢ່າງງ່າຍດາຍ;
- ການນຳໃຊ້ເງິນໂດລາຢ່າງເປັນທາງການ (Official): ລັດຖະບານຮັບຮອງເອົາການນຳໃຊ້ເງິນໂດລາພາຍໃນເທດຢ່າງເຕັມຮູບແບບ.

ສະພາບປະຈຸບັນມີອັດຕາເງິນເຟີ້ທີ່ເພີ່ມຂຶ້ນສູງໂດຍສະເພາະຢູ່ໃນປະເທດກຳລັງພັດທະນາ. ການເກັບຮັກສາໂດລາສະຫະລັດເປັນສິນຊັບ ແລະ ການໃຊ້ເງິນໂດລາສະຫະລັດເປັນທີ່ນິຍົມຫຼາຍຂຶ້ນໃນສັງຄົມ.

ບົດຄົ້ນຄວ້າຫຍໍ້ດ້ານນະໂຍບາຍຫຍໍ້ ສະບັບນີ້ມີຈຸດປະສົງໃນການສະຫຼຸບບາງຜົນດີ ແລະ ຜົນເສຍຂອງການນຳໃຊ້ເງິນໂດລາຄ່ຽງຄູ່ກັບສະກຸນເງິນທ້ອງຖິ່ນພາຍໃນປະເທດໂດຍອີງໃສ່ກໍລະນີສຶກສາທີ່ຜ່ານມາຈາກບົດຮຽນສາກົນ.

ບັນດາກໍລະນີສຶກສາ

ໃນການສຶກສານະໂຍບາຍຫຍໍ້ດັ່ງນີ້ ໄດ້ມີການສັງລວມບັນດາກໍລະນີສຶກສາ ທີ່ລັດທະບານຫຼາຍປະເທດກຳລັງພັດທະນາໄດ້ມີການນຳໃຊ້ນະໂຍບາຍການນຳໃຊ້ເງິນໂດລາສະຫະລັດ ທັງໃນຮູບແບບທາງການ ແລະ ບໍ່ເປັນທາງການ ເຊິ່ງກໍລະນີສຶກສາດັ່ງກ່າວປະກອບດ້ວຍປະເທດຊິມບັບເວ (Zimbabwe), ປະເທດກຳປູເຈຍ (Cambodia), ແລະ ປະເທດເອກົວດໍ (Ecuador).

ປະເທດຊິມບັບເວ (Zimbabwe)

ໃນປີ 2009 ລັດຖະບານປະເທດຊິມບັບເວໄດ້ຮັບຮອງການຫັນມານຳໃຊ້ເງິນໂດລາ ເພື່ອນຳໃຊ້ຊື້ສິນຄ້າຢູ່ໃນບາງຮ້ານຄ້າທີ່ກຳນົດໄວ້ ເພື່ອປ້ອງກັນອັດຕາເງິນເຟີ້ທີ່ເພີ່ມຂຶ້ນສູງເປັນຜົນກະທົບໂດຍກົງຕໍ່ສະພາບເສດຖະກິດພາຍໃນ. ໃນປີ 2015 ໄດ້ມີການຍົກເລີກການນຳໃຊ້ ສະກຸນເງິນທ້ອງຖິ່ນ (Zimbabwe Dollar) ເພື່ອ

ຫັນມາໃຊ້ເງິນໂດລາຢ່າງດຽວ. ພາຍຫຼັງນໍາໃຊ້ນະໂຍບາຍດັ່ງກ່າວບໍ່ດົນ ເຮັດໃຫ້ອັດຕາເງິນເຟີ້ພາຍໃນຫຼຸດລົງ ສິ່ງຜົນໃຫ້ ເສດຖະກິດພາຍໃນດີ ຂຶ້ນ, ເຮັດໃຫ້ປະຊາຊົນພາຍໃນປະເທດມີກໍາລັງຊື້ສິນຄ້າທີ່ເພີ່ມຂຶ້ນ. ນອກຈາກນັ້ນ, ການວາງແຜນເສດຖະກິດໄລຍະຍາວສາມາດເຮັດໄດ້ ສະດວກຂຶ້ນ ເນື່ອງຈາກວ່າເງິນໂດລາເປັນສະກຸນເງິນທີ່ໜັ້ນຄົງສາມາດ ສ້າງແຮງດຶງດູດການລົງທຶນຈາກຕ່າງປະເທດໄດ້ດີ.

ເຖິງຢ່າງໃດກໍຕາມ ນະໂຍບາຍດັ່ງກ່າວກໍ່ບໍ່ງ່າຍທີ່ຈະຈັດຕັ້ງ ປະຕິບັດສໍາລັບປະເທດດັ່ງກ່າວ ເນື່ອງຈາກວ່ານະໂຍບາຍການເງິນຂຶ້ນ ກັບສະຫະລັດອາເມລິກາ (Federal Reserve), ການອອກ ນະໂຍບາຍເຊັ່ນ: ການຂຶ້ນ ຫຼື ຫຼຸດອັດຕາດອກເບ້ຍ ຂອງເງິນໂດລາ ແມ່ນເພື່ອ ຜົນປະໂຫຍດສ່ວນລວມຂອງເສດຖະກິດ ສະຫະລັດ ອາເມລິກາ. ທະນາຄານກາງຂອງປະເທດແມ່ນຍັງສູນເສຍ ອໍານາດການ ຄຸ້ມຄອງດ້ານນະໂຍບາຍເງິນຕາ ແລະ ຄຸ້ມຄອງອັດຕາແລກປ່ຽນ ພາຍໃນປະເທດ. ດັ່ງນັ້ນ ໃນປີ 2019 ປະເທດຊິມບັວເວຈິງຫັນມານໍາ ໃຊ້ສະກຸນເງິນຕົນເອງອີກເທື່ອໜຶ່ງ ໂດຍໄດ້ຫ້າມການນໍາໃຊ້ເງິນຕາ ຕ່າງປະເທດໃນການຊື້ຂາຍສິນຄ້າ ແຕ່ຜົນຈາກການຫັນປ່ຽນດັ່ງກ່າວ ໄດ້ເຮັດໃຫ້ເງິນເຟີ້ທີ່ເກີດຈາກການນໍາເຂົ້າສິນຄ້າທີ່ ຈໍາເປັນຕ່າງໆມີອັດ ຕາສ່ວນເພີ່ມຂຶ້ນ ແລະ ພົບບັນຫາການຄຸ້ມຄອງການໃຊ້ເງິນຕາ ພາຍໃນປະເທດ ຍ້ອນສັງຄົມຍັງຊົນເຄີຍກັບການນໍາໃຊ້ເງິນໂດລາ ໃນການຊື້ຂາຍສິນຄ້າ (Kairiza, 2012; Ndlovu, 2022; Newyorktimes, 2008; State.gov, 2019; Taylor, 2015).

ປະເທດກໍາປູເຈຍ (Cambodia)

ເຖິງວ່າລັດຖະບານກໍາປູເຈຍບໍ່ເຄີຍຮັບຮອງໃຫ້ເງິນໂດລາສາ ມາດ ຊື້-ຂາຍສິນຄ້າຢູ່ພາຍໃນປະເທດຢ່າງເປັນທາງການ, ແຕ່ກໍາປູເຈຍ ໄດ້ກາຍເປັນປະເທດໜຶ່ງທີ່ເງິນໂດລາມີບົດບາດຫຼາຍໃນລະບົບເສດ ຖະກິດ. ເງິນໂດລາສະຫະລັດຖືກນໍາໃຊ້ບໍ່ພຽງແຕ່ສໍາລັບການເຮັດທຸ ລະກໍາການຄ້າ, ແຕ່ຍັງຖືກໃຊ້ຈ່າຍທົ່ວໄປໃນສັງຄົມ. ຍ້ອນການ ໄຫຼເຂົ້າຂອງເງິນຕາຕ່າງປະເທດ ໂດຍສະເພາະເງິນໂດລາອາເມລິກາໃນ ຫຼາຍໂຄງການລົງທຶນຂະໜາດໃຫຍ່, ການສົ່ງອອກເພີ່ມຂຶ້ນ ແລະ ຈາກການຂະຫຍາຍຕົວຂອງການທ່ອງທ່ຽວຂອງປະເທດ ໃນໄລຍະ 2 ທົດສະວັດຜ່ານມາອັນເປັນສາເຫດສໍາຄັນເຮັດໃຫ້ເສດຖະກິດກໍາປູ ເຈຍໄດ້ເຕີບໂຕປະມານ 7.7% ຕໍ່ປີ, ສິ່ງຜົນໃຫ້ GDP ຕໍ່ຫົວຄົນເພີ່ມ

ຂຶ້ນ ແລະ ຫຼຸດຜ່ອນຄວາມທຸກຍາກຂອງປະຊາຊົນໄດ້ເປັນຈໍານວນ ຫຼາຍ. ນອກຈາກນັ້ນປະເທດກໍາປູເຈຍຍັງມີອັດຕາເງິນເຟີ້ຕໍ່າ (ສະເລ່ຍ 4% ຕໍ່ ປີ) ແລະ ມີອັດຕາແລກປ່ຽນທີ່ໜັ້ນຄົງໃນຂົງເຂດ. ຜົນດັ່ງກ່າວ ຍັງເຮັດໃຫ້ອັດຕາສ່ວນເງິນຝາກເງິນຕາຕ່າງປະເທດ (Foreign Currency Deposit - FCDs) ເພີ່ມສູງຂຶ້ນຮອດ 96% ໃນປີ 2013 ຈາກ 70% ໃນປີ 2005 (Menon, 2008; NBC, 2016).

ຈາກຜົນຮັບທີ່ດີໃນການນໍາໃຊ້ເງິນໂດລາຄ່ຽງຄູ່ກັບເງິນທ້ອງຖິ່ນ ນະໂຍບາຍນີ້ຍັງມີຜົນກະທົບຫຼາຍດ້ານໃນລະບົບເສດຖະກິດສັງຄົມ, ສໍາລັບລັດຖະບານກໍາປູເຈຍ ແລະ ທະນາຄານແຫ່ງຊາດກໍາປູເຈຍ ການໃຊ້ເງິນໂດລາຢ່າງແຜ່ຫຼາຍໃນສັງຄົມແມ່ນສາມາດເກີດສິ່ງທ້າທາຍ ຫຼາຍຢ່າງຕໍ່ນະໂຍບາຍການຄຸ້ມຄອງເງິນຕາ (Monetary policy) ເປັນຕົ້ນແມ່ນຈະເກີດຂໍ້ຈໍາກັດການນໍາໃຊ້ນະໂຍບາຍເງິນຕາ ຢ່າງມີສະ ສິດທິຜົນຂອງທະນາຄານແຫ່ງຊາດກໍາປູເຈຍ. ນອກຈາກນັ້ນ, ການຫັນ ມານໍາໃຊ້ເງິນໂດລາຍັງທ່ວງດຶງການພັດທະນາຂອງຕະຫຼາດການເງິນ, ຕະຫຼາດຫຼັກຊັບ ແລະ ຕະຫຼາດເງິນລະຫວ່າງທະນາຄານ (Interbank market). ຜົນສະທ້ອນຂອງການພັດທະນາຕະຫຼາດລະຫວ່າງທະນາ ຄານ ແລະ ການຂາດພັນທະບັດຂອງລັດຖະບານໃນສະກຸນເງິນ ທ້ອງຖິ່ນ (KHR) ສຸດທ້າຍແລ້ວຈະສົ່ງຜົນກະທົບໂດຍກົງຕໍ່ນະໂຍ ບາຍການເງິນ ແລະ ອັດຕາແລກປ່ຽນທີ່ກໍານົດໂດຍທະນາຄານແຫ່ງ ຊາດກໍາປູເຈຍ.

ລັດຖະບານກໍາປູເຈຍ ເຫັນວ່າການຫັນເປັນເງິນໂດລາເປັນສິ່ງທ້າ ທາຍ ຢ່າງໃຫຍ່ຫຼວງຂອງລະບົບເສດຖະກິດ ແລະ ການຢຸດການນໍາໃຊ້ ເງິນໂດລາ (De-dollarization) ແມ່ນວິໄສທັດໃນໄລຍະຍາວ. ໃນ ໄລຍະສັ້ນ ແລະ ໄລຍະກາງລັດຖະບານກໍາປູເຈຍ ໄດ້ມີການກໍານົດນະ ໂຍບາຍເພື່ອໃຫ້ການສົ່ງເສີມການນໍາໃຊ້ສະກຸນເງິນທ້ອງຖິ່ນໂດຍຫຼາກ ຫຼາຍວິທີດັ່ງນີ້:

- ເພີ່ມຄວາມໝັ້ນໃຈຂອງປະຊາຊົນໃນເງິນ KHR ໂດຍການ ຮັກສາສະຖຽນລະພາບຂອງອັດຕາແລກປ່ຽນກັບເງິນໂດລາ;
- ສ້າງຄວາມແຕກຕ່າງໃນການຮັກສາຈໍານວນເງິນ KHR ແລະ ໂດລາ ດ້ານຜົນຕອບແທນ ເພື່ອຄຸ້ມຄອງອັດຕາແລກປ່ຽນ ໃນລະດັບທີ່ເໝາະສົມ;

- ສະໜອງນະໂຍບາຍທີ່ມີສະພາບຄ່ອງໃນສະກຸນເງິນ KHR ໃຫ້ແກ່ສະຖາບັນການເງິນ ແລະ ໃຫ້ຕອກເບ້ຍສູງກ່ວາເງິນຕາຕ່າງປະເທດ;
- ສົ່ງເສີມໃຫ້ໃຊ້ສະກຸນເງິນ KHR ໃນການຈ່າຍພາສີ ແລະ ອາກອນຕ່າງໆ.

ປະເທດເອກົວດໍ (Ecuador)

ອັດຕາເງິນເຟີ້ສູງທີ່ສຸດໃນທ້າຍຊຸມປີ 1990 ໄດ້ເຮັດໃຫ້ເກີດມີວິກິດການທີ່ປັນປ່ວນ ບັນດານະໂຍບາຍຂອງພາກລັດບໍ່ສາມາດຄວບຄຸມອັດຕາເງິນເຟີ້ ໄດ້ເຮັດໃຫ້ລັດຖະບານປະເທດເອກົວດໍ ຕັດສິນໃຈຫັນມານຳໃຊ້ນະໂຍບາຍການຫັນມານຳໃຊ້ເງິນໂດລາໃນປີ 2000 ຢ່າງເປັນທາງການ. ດັ່ງທີ່ໄດ້ກ່າວໄວ້ໃນກໍລະນີສຶກສາທີ່ຜ່ານມາ, ຜົນປະໂຫຍດຕົ້ນຕໍຂອງການຫັນເປັນເງິນໂດລາແມ່ນເພື່ອຫຼຸດອັດຕາເງິນເຟີ້ພາຍໃນປະເທດທີ່ເພີ່ມຂຶ້ນສູງຢ່າງຕໍ່ເນື່ອງ, ຫຼຸດຜ່ອນຄ່າໃຊ້ຈ່າຍໃນການເຮັດທຸລະກຳ ແລະ ສົ່ງເສີມການຂະຫຍາຍຕົວຂອງດ້ານເສດຖະກິດ. ພາຍໃຕ້ການຈັດຕັ້ງປະຕິບັດນະໂຍບາຍດັ່ງກ່າວເຮັດໃຫ້ອັດຕາເງິນເຟີ້ຂອງປະເທດເອກົວດໍ ຫຼຸດລົງຫຼາຍສົມຄວນຈາກ 96% ໃນປີ 2000 ຫາ

37.6 %ໃນປີ 2001 ແລະ ຫຼຸດລົງມາເປັນ 7.9% ໃນປີ 2003. ເຖິງແມ່ນວ່າການນຳໃຊ້ເງິນໂດລາ ທີ່ປະເທດເອກົວດໍ ແມ່ນນະໂຍບາຍທີ່ສົ່ງຜົນກະທົບທີ່ດີຕໍ່ສະພາບເສດຖະກິດ. ຢ່າງໃດກໍຕາມ ອຳນາດຂອງພາກລັດຖະບານດ້ານ ນະໂຍບາຍທາງການເງິນແມ່ນໄດ້ຫຼຸດລົງ. ທະນາຄານກາງບໍ່ສາມາດພິມເງິນໄດ້ອີກຕໍ່ໄປ ແລະ ບໍ່ສາມາດຄຸ້ມຄອງນະໂຍບາຍເງິນຕາ ແລະ ອັດຕາແລກປ່ຽນ ເຊິ່ງເປັນສອງນະໂຍບາຍທີ່ສຳຄັນໃນການຄຸ້ມຄອງເສດຖະກິດເວລາເກີດວິກິດການ ແລະ ບັນຫາດ້ານເສດຖະກິດຕ່າງໆ. ນອກຈາກນັ້ນຍັງສ້າງຄວາມແຕກໂຕນທາງດ້ານເສດຖະກິດ - ສັງຄົມພາຍໃນ (ລະຫວ່າງຜູ້ທີ່ມີລາຍຮັບສູງ ແລະ ຜູ້ທີ່ມີລາຍຮັບຕໍ່າ) ແລະ ຫຼຸດຜ່ອນຄວາມສາມາດໃນການສົ່ງອອກສິນຄ້າຂອງປະເທດ (Anderson, 2016; Morales, 2022; Vinueza, 2022).

ໂດຍອີງໃສ່ ບັນດາກໍລະນີສຶກສາຈາກບັນດາປະເທດກຳລັງພັດທະນາທີ່ໄດ້ນຳໃຊ້ການນຳໃຊ້ເງິນໂດລາ ຄ່ຽງຄູ່ກັບສະກຸນເງິນທ້ອງຖິ່ນຂອງຕົນເອງສາມາດສັງລວມໄດ້ດ້ານດີ ແລະ ສິ່ງທ້າທາຍ ໄດ້ດັ່ງນີ້:

ດ້ານດີ ແລະ ສິ່ງທ້າທາຍ

ດ້ານດີ

- ສາມາດຄວບຄຸມອັດຕາເງິນເຟີ້ໄດ້ຢ່າງມີປະສິດທິພາບໃນໄລຍະເວລາທີ່ສັ້ນ;
- ເຮັດໃຫ້ສະພາບເສດຖະກິດດີຂຶ້ນ ເຊິ່ງຕິດພັນກັບ: ອັດຕາເງິນເຟີ້, ຄ່າແຮ່ເງິນຕາຕ່າງປະເທດ, ສ້າງແຮງດຶງດູດໃຫ້ແກ່ນັກລົງທຶນຕ່າງປະເທດ ແລະ ອື່ນໆ;
- ການວາງແຜນເສດຖະກິດໄລຍະຍາວຂອງລັດຖະບານສາມາດເຮັດໄດ້ສະດວກຂຶ້ນ;
- ເພີ່ມຄວາມສາມາດໃນການຊື້ສິນຄ້ານຳເຂົ້າທີ່ຈຳເປັນໃນສັງຄົມ.

ສິ່ງທ້າທາຍ

- ລັດທະບານສູນເສຍຄວາມສາມາດໃນການນຳໃຊ້ໃນນະໂຍບາຍການເງິນ;
- ນະໂຍບາຍເງິນຕາ ແມ່ນຂຶ້ນກັບລັດຖະບານສະຫະລັດອາເມລິກາ ເຊິ່ງການປ່ຽນແປງນະໂຍບາຍເງິນຕາແຕ່ລະຄັ້ງແມ່ນອີງໃສ່ຜົນປະໂຫຍດຂອງປະເທດສະຫະລັດອາເມລິການເປັນຫຼັກ; ຫຼຸດຜ່ອນຄວາມສາມາດໃນການສົ່ງອອກຂອງປະເທດ.
- ຖ້າຕ້ອງການໄດ້ຮັບຜົນປະໂຫຍດສູງສຸດຈາກການຫັນເປັນການນຳໃຊ້ເງິນໂດລາ ຕ້ອງໄດ້ຍົກເລີກການນຳໃຊ້ເງິນທ້ອງຖິ່ນຢ່າງເປັນທາງການ;
- ເປັນສິ່ງທີ່ຍາກ ແລະ ທ້າທາຍຕໍ່ລັດຖະບານຖ້າມີຈຸດປະສົງທີ່ຈະຫັນມານຳໃຊ້ເງິນທ້ອງຖິ່ນຄືນພາຍຫຼັງການຫັນເປັນເງິນໂດລາຢ່າງເປັນທາງການແລ້ວ.

ເອກະສານອ້າງອີງ

- Estevez, E. (2022). *Dollarization*. Investopedia. <https://www.investopedia.com/terms/d/dollarization.asp>
- Kairiza, T. (2012). *Unbundling Zimbabwe's journey to hyperinflation and official dollarization*. <https://www.grips.ac.jp/r-center/wp-content/uploads/09-12.pdf>
- Menon, J. (2008). *Cambodia's Persistent Dollarization: Causes and Policy Option*. Asian Development Bank.
- NBC. (2016). *Dollarization in Cambodia: Evidence from a Survey conducted in 2014-2015*. National Bank of Cambodia (NBC). https://www.nbc.org.kh/download_files/research_papers/english/9445DollarizationinCambodiaasofOctober20.pdf
- Ndlovu, R. (2022). *Zimbabwe's Central Bank Rules Out Return to Dollarization*. Bloomberg. <https://www.bloomberg.com/news/articles/2022-02-07/zimbabwe-s-central-bank-rules-out-return-to-dollarization>
- Newyorktimes. (2008). *Zimbabwe Pegs Inflation at 2.2 million percent*. The New York Times. <https://www.nytimes.com/2008/07/17/business/worldbusiness/17iht-zimbabwe.4.14583285.html>
- State.gov. (2019). *2019 Investment Climate Statements: Zimbabwe*. U.S. Department of State. <https://www.state.gov/reports/2019-investment-climate-statements/zimbabwe/>
- Taylor, B. (2015). *The death of the Zimbabwe dollar*. Global Financial Data. <https://globalfinancialdata.com/the-death-of-the-zimbabwe-dollar>
- Vega, E., & Mata, M. (2015). *Dollarization Adopting a foreign currency of choice in a country in parallel to or instead of the domestic currency*. <https://slideplayer.com/slide/7089989/>



ທ່ານສາມາດສະແກນ ຫຼື ດາວໂຫຼດ ໃນ
URL: shorturl.at/dezGX